

በጣም ዘግይተሻል ወያኔ!

December 20, 2016

“You are late!” ይላል ፈረንጅ በመዘግየቱ ያለቀለት ነገር ሲያጋጥመው። አንዳንድ ጓደኞቻችን የብሔራዊውና ወያኔ ክልል በማለት የሚጠራው የሀገር ክፍል የኅትመትና የኤሌክትሮኒክስ (ነርፕላዊ) የብዙኃን መገናኛዎች የሚያቀርቧቸውን ነገሥታትንና ታሪካችንን አወዳሽ፣ ዘካሪ፣ አክባሪ ዝግጅቶች እያዳመጡ “ዝግጅቶቹን እንዴት አገኘህቸው?” ሲሉ ጠየቁኝ። ሲመስለኝ እነኚህ ዝግጅቶች እየቀረቡ ያሉት በአማርኛ በሚቀርበው የብሔራዊው ጣቢያ ዝግጅቶችና ወያኔ የአማራ ክልል በማለት በሚጠራው የሀገሪቱ ክፍል ያሉ የመንግሥት ሬዲዮ (ነጋሪተ ወግ) ጣቢያዎች ላይ ነው። እንደ አሮምኛና ትግርኛ በመሳሰሉ ቋንቋዎች በሚያቀርቡ ጣቢያዎች ተመሳሳይ ዝግጅቶች መቅረባቸውን በእጅጉ እጠራጠራለሁ።

እኔ የመንግሥት (የሕዝብ) የብዙኃን መገናኛዎች ከመገናኛ ብዙኃን መርሐ (Principle) እና ሥነ ምግባር (Ethics) ውጭ ከሚዛናዊነት ጋር ተቆራርጠው የሀገሪቱንና የሕዝቧን ጥቅም እጅግ በሚጎዳ አቅጣጫ አጥብቀው በመንገድ ከሀገርና ሕዝብ ጥቅም በተግራሪ የቆመውን የወያኔን ዕኩይና ነውረኛ ጥቅም ብቻ ለማስጠበቅ ለፋፊ ቱልቱላ ሆነው መቅረታቸውን ከተረዱሁ ወዲህ አዳምጬም ተከታትየም አላውቅምና የሆነውን ነገር ለመረዳት እነሱኑ መልሽ መጠየቅ ነበረብኝ። ለካ ወያኔ ሆኖ ሰሞኑን በብዙኃን መገናኛዎች ለ26ዓመታት አርቃ ለመቅበር ጥልቅ ጉድጓድ ስትቆፍርለት የኖረችውን፣ ከትምህርት ሥርዓቱም አሸቀንጥራ የጣለችውን የታሪክን ነገር በጥሩ ጥሩ ዝግጅቶች ስታዜምና ስትተርክ ስንብታ ኖሯል፤ ሰውም ይህ መሆኑ ገርሞት ነው መጠየቁ። አንዳንድ ተላሎች ወገኖቻችንም በእነኚህ ዝግጅቶች በመደሰት የቀረቡ ዝግጅቶችን በመጽሐፈ ገጽ መዝገባቸው (በፌስቡክ አካውንታቸው) ላይ ተጋርተው ለጥፈውታል። መቸስ ይገርማል! እንግዲህ ወያኔ በጥልቅ ስለታደሰች በጥልቅ መታደሷ ያመጣው ለውጥ ይሆናላቸው ኪኪኪኪኪ...

መስሏቸዋል! ከወያኔ ይህንን የምትጠብቅ ጅልና ተላላ ዜጋ ካለህ ሳትበላ ብትነቃ ይሻልህ!! በብዙኃን መገናኛዎች የቀረቡት አንዳንዶቹ ዝግጅቶችንም የምር ወያኔ የተፀፀተና ለመታረምም የቆረጠ የሚያስመስል ነው። ወያኔ ሲናዘዝ “በትውልዱ ላይ ለደረሰው የሞራል (የቅስም) ዝቅጠት፣ የሀገር ፍቅር ስሜት መጥፋት፣ በኢትዮጵያ ሕዝብ (ብሔረሰቦች) መሀከል ለተፈጠረው የእርስበርስ ጥላቻና መለያየት፣ በጠላትነት መፈላለግ መተያየት፣ የኢትዮጵያዊነት ስሜት መጥፋት ወዘተረፈ. ተጠያቂው እኔ ነኝ!፤ ይህ ውጤት እንዲፈጠር አድርጌአለሁ!፤ ሕዝብን እንዲህ በቁጣ ተቃውሞውን እንዲያሰማ ያደረገው ለዘመናት ሲደርስበት ሲፈጸምበት የቆየው የአሥተዳደር በደል ነውና ተቃውሞውን ማሰማቱ አግባብ ነው!” ወዘተረፈ. እስከማለት መድረሳቸውን ላይ ክልብ መፀፀታቸውንና መመለሳቸውን ለማመን ሳይዳዳው የሚቀር አይመስለኝም።

ቆይ እንጅ እኔ የምለው! የኢትዮጵያ ሕዝብ ይህንን ማህበራዊና የማንነት ቀውስ ወያኔ እንዲያስመዘገብ፣ በደል እንደጉድ እንዲፈጽም ነበር በ26 ዓመታት ውስጥ አምስት ጊዜ በተደረጉ እንከን የለሽና ዲሞክራሲያዊ (መስፍን ሕዝባዊ) ምርጫዎች በተደጋጋሚ ሲመርጠው የኖረው ማለት ነው??? መቸም እንዳልሆነ ለማንም ግልጽ ይመስለኛል። ለዚህ ካልሆነ ደግሞ ወያኔ የኢትዮጵያ ሕዝብ በአምስቱም ምርጫዎች “እኔን መርጧል!” ማለቱ ሐሰት ነበር ማለት ነው። እኔ የሚገርመኝ ወያኔ ይህንን ሁሉ ቀውስና ኪሳራ በማስመዝገቡ በሕዝብ እንደተጠላና እንዳልተፈለገ ካወቀው ታዲያ ይህ ሁሉ ከሆነ በኋላም እንዴት ሆኖ ነው “አሁንም እኔው እቀጥላለሁ እንጅ ለሌላ አላስረክብም!” ሊል የሚችለው? እስከፈለገበት ጊዜ ድረስ ረግጦ ቀጥቅጦ እንዲገዛ ሥልጣንን በዓጽመ ርሥትነት ለወያኔ ማን ነው የሰጠው? የኢትዮጵያ ሕዝብ “በቃኸኝ! አልፈልግህም!” እያለ ባለበትም ሰዓት መንግሥት የመቀየር፣ ሌላ የማየት መብትና ሥልጣን የለውም ማለት ነው? “ሌላ እፈልጋለሁ!” ማለት አይችልም ማለት ነው? ማን ነው የኢትዮጵያን ሕዝብ ይህንን ሊለው የሚችለው? በምንስ አግባብ? አገዛዙ በስብሻለሁ! እያለም ሕዝቡ እንደበሰበሰ እያወቀ በበሰበሰና በገማ አገዛዝ የመገዛት ግዴታ አለበት ማለት ነው? እኮ በምን አግባብነት ያለው ምክንያት? በበሰበሰና በገማ አሥተዳደር የመገዛት ግዴታን በዚህ ሕዝብ ላይ የጣለበት ማን ነው? ሕዝብስ ይህንን ጉዳይ በጸጋ መቀበል አለበት? ተላሎች ሆይ! ይህ የሰሞኑ የብዙኃን መገናኛዎች አቀራረብ እውነተኛና ዘላቂ እንዳይመስላቸው! በምንም ተአምር ከወያኔ ይህንን እንዳትጠብቁ! ወያኔን ከእኩይነት መለየት ማጥራት ማለት ከሰልን አጥቦ ከጥቁረቱ እንደማጥራት እንደመለየት ማለት ነው! ይቻላል እንዴ? ይህች ይህች የሰሞኑ መቅለስለስ ከጭንቀት የመጣች ናት እንጅ በፍጹም በፍጹም ከመፀፀትና ከመታረም የመጣች አይደለችም!

እንደምታስታውሱት ከዓመታት በፊት “ወያኔ አፍጥጦ ከመጣበት ጥፋት ለመዳን የማይደርገው ነገር፣ የማይፈነቅለው ድንጋይ እንደሌለ ነግሬያቸው ነበረ። ወያኔ ፍላጎቱን ለማሳካት፣ ጥቅሙን ለማስከበር፣ ህልውናውን ለማስቀጠል ሲችል እንደወገድ ተንቀባሮ ተጀንፎ በማስገደድ፣ ሳይችል ደግሞ እንደውሻ ከእግር ስር ተልከሰከሶ ተልሞስሙሶ በመቅለስለስ ህልውናውን ለማስጠበቅ፣ ጥቅሙን ለማስከበር የማይደርገው ነገር የለም! ብያቸው ነበረ።

የአባማ አሥተዳደር ከወያኔ ጋር ሲበሻቀጥ ከርሞ በቅርቡ በተደረገው ምርጫ ፈጽሞ ፈጽሞ ያልጠበቀው ሽንፈት አጋጥሞት በወያኔ እንደረከሰ ነጩን ቤተመንግሥት መልቀቁ ሞት ሆኖበት፣ ለታሪኩ አስቀያሚ ጠባሳ ሆኖበት፣ ይህም እጅግ አሳስቦት ባለቀ ሰዓት ወያኔን አስጨንቆ ይዞታል። ወያኔ እንደምንም ብላ ጥር ለመድረስ ጥረት እያደረገች ነው። “ጥር ላይ ግን የአባማ አሥተዳደር ለተመራጮቹ ለነ ትራምፕ ሥልጣኑን አስረክቦ ተጠራርጎ ውልቅ ስለሚል ከዚያ በኋላ ምንም ሊያመጣ አይችልምና አሁን አንዳንድ ትዕዛዞቹን እየፈጸምኩና በዚያ እየደለልኩ ጥር ላይ ልድረስ!” በማለት እየደለተች ትገኛለች። የአባማ አሥተዳደር ምን ያህል እንደሚሳካለት እናያለን።

እንግዲህ ወያኔ እያሳየው ያለው መቅለስለስና መለማመጥ እነ አባማ ስለጨከኩባት አማራጭ ስላጣች ነው እንጅ የተጠያቂነት ስሜት ወይም ተፈጥሮ ኖሯት “ሕዝቡ እምቢ! ካለ ምን አደርጋለሁ? ጨርሽ አልፈጀው ነገር!” ብላ ለሕዝብ እምቢ ተኝነት እጅ ሰጥታ እራሷን ስላረመች አይደለም እየተቀለሰሰሰችና እየተለማመጠች ያለችው። እራሷን አዋርዳ እግራቸው ስር እንደ ውሻ እየተልሞሰሞሰች ከጎኗ እንዲቆሙ ያደረገቻቸው መንግሥታት በወራዳና ኢሰብአዊ ግፊት ትልቅ ትዝብት ላይ ስለጣለቻቸው፣ ስላጋለጠቻቸው ለሰማቸው፣ ለታሪካቸው ሲሉ ጨከን ስላሉባትና ፊት ስለነሷት ነው አሁን ልትደልልና አፍጥጦ ከመጣባት ጥፋት እራሷን ለማዳን ለከት ባልነበረው ንቀትና ጥላቻ ስትረግጠው፣ ግፍ ስትሰፍርበት ከኖረችው የኢትዮጵያ ሕዝብ እግር ስር እንደውሻ እየተልሞሰሞሰች የምትገኘው። ገና ከዚህም የከፋ ጭንቅና መጋለጥ ቢያጋጥማት ያለ አንዳች ሐፍረትና መሸማቀቅ ዓይኗን በጨው አጥባ የኢትዮጵያን ሕዝብ አንጀት ለመብላት “በፍጹም ምሕረት የማይገባኝ ወራዳ ወንበዴ ነኝና ፍራዲብኝ!” እስከማለት ሁሉ ልትደርስ ትችላለች። በእነሱ ቤት እነሱ ብቻ ናቸው ብልጥ እኮ!

እንጅ በፍጹም በፍጹም ወያኔ የሚማር፣ የሚመከር፣ የሚፀፀት ልብ ኖሮት ተምሮ፣ ተመክሮ፣ ተፀፅቶ አይደለም!!! ይህ ላለመሆኑ ቅንጣት ታክል ጥርጥር የለኝም! ወያኔ ይታረማል፣ ሰው ይሆናል ብለሽ ተስፋ የምታደርጊ ቁላቁል ካለሽ ቁርጥሽን እወቁ! በዚህ ጉዳይ ላይ በተደጋጋሚ እንደጻፍኩበት ሁሉ ወያኔ እንዳይታረም ሦስት ነገሮች ያግዱታልና ይህንን ተስፋ ማድረግ ከንቱ ቅንጥት ነው። የሚያግዱት የሚከለክሉት ነገሮች 1ኛ. የሚከተለው ርዕዮተዓለም 2ኛ. ዕኩይ ተፈጥሮው 3ኛ. ላይቅርታና ምሕረት የማይመቹ በሀገርና በሕዝብ ላይ የፈጸማቸው ግፍ፣ በደልና ከህደት ናቸው።

እናም ወያኔን በተመለከተ የተለወጠና ወደፊትም የሚለወጥ፣ ተስፋ የተጣለበትና ወደፊትም የሚጣልበት ምንም ነገር የለም አይኖርምምና ምንም የሚያስቆም ወይም ወደኋላ የሚያስብል ነገር የለም! ትግልህን አጠንክረህ ግፋ! ነው መልእክቱ ወገኔ! እስከ አሁን ድረስ “የትም አይደርሱም! ተቀጥቅጠው አጉል የትም ለመቅረት፣ ለማለቅ ነው! በከንቱ ለመጥፋት ነው!” እያልክ ሕዝባዊ ትግሉ የትም እንደማይደርስ እየለፈፍክ ዳር ተመልካች የሆንክ ያልነቃህ ዜጋ ሁሉ እባክህን ልብ ግዛና ጊዜ ሳታባክን ቢረፍድብህም ሳይመሸብህ ሕዝባዊ ትግሉን ተቀላቀል! የሚጠበቅብህንም ታሪካዊና የዜግነት ግዴታህን በብርታት ተወጣ! በየት ሀገር ነው ያለመሥዋዕትነት ድል ተገኝቶ የሚያውቀው? ሌላው ቢቀር ማንነትህ ወንጀል ተደርጎብህ በሚታወቅም በማይታወቅም የዘር ማጥፋት ጥቃቶች ተለቅመህ ማለቅህ ካልቀረ ጠላትን ተበቅሎ ማለፍ ብቻ በራሱ ለድል የሚያቀርብ ተግባርና ትልቅ ነገር ነው። ሞት ካልቀረ ተዋርዶ ከመሞት ለክብሩ ለነጻነቱ ታግሎ የክብር ሞት መሞት ትልቅ ጀብድ ነው። እናም እባካቸው ዳር ተመልካቾች ሆይ ሽረ ንቁ! ድል ለኢትዮጵያ ሕዝብ!!! ኢትዮጵያ ለዘለዓለም ትኑር!!!

ሠዓሊ አምሳሉ ገ/ኪዳን አርጋው

amsalugkidan@gmail.com